



QORTI ĊIVILI – PRIM’AWLA
ONOR. IMHALLEF DR. MIRIAM HAYMAN LL.D.

Rikors Ġuramentat Nru.: 567/2016 MH

Illum, 12 ta’ Ottubru, 2020

**Avv.David Camilleri, Avv.Mario de Marco u Josette Grech, Avv.James
D’Agostino**

VS

**Registratur tal-Qrati Ċivili u Tribunali, u għal kull interess li ista’
jkollhom, Group 4 Securitas (Malta) Ltd li skont digriet tal-Qorti tat-28 t’
Settembru 2016 illum maghrufa bhala G4S Security Service (Malta) Ltd
b’digriet tal-Qorti tat-28 t’ Settembru 2016 , Avv.Tonio Azzopardi in
rappreżentanza tas-soċjetajiet esteri Group 4 Securitas (International) B.V.
u Douglas Jackson & Company (Adjusters) Ltd u din ta’ l-ahhar għan-nom
u in rappreżentanza tas-soċjeta’ assiguratrici estera Royal International
Insurance Holdings Ltd**

Il-Qorti:

Rat ir-rikors ġuramentat tal-atturi tat-13 ta' Lulju 2016 permezz ta' liema ġie premiss:

1. *“1. Illi dan ir-rikors qiegħed isir a tenur tal-Artikolu 64 tal-Kap. 12 tal-Liġijiet ta' Malta;*
2. *Illi r-rikorrenti kienu l-avukati patroċinati l-konvenuti fil-kawża fl-ismijiet Group 4 Securitas (Malta) Ltd u Avukat Tonio Azzopardi in rappreżentanza tas-soċjeta' estera Douglas Jackson & Company (Adjustors) Ltd u din għan-nom u in rappreżentanza tas-soċjeta' għas-sigurattriċi estera Royal International Insurance Holdings Ltd, u l-istess avukat Tonio Azzopardi in rappreżentanza tas-soċjeta' estera Group 4 Securitas (International) B.V. VS. Michael Angelo Pace, Victor Calleja u Jason Calleja, [Cit. 58/99 JRM] liema kawża ġiet deċiża minn dina l-Onorabbli Qorti kif diversament preseduta [fit-12 ta' Jannar 2012] fis-sens illi, apparti l-Qorti laqgħet eċċezzjonijiet preliminari tal-konvenuti, filwaqt illi l-konvenut Michael Angelo Pace insab responsabbli lejn l-atturi, it-talbiet dwar responsabbilita' kif riolti lejn Victor Calleja, Jason Calleja ġew miċħuda, u t-talbiet għad-danni fil-konfront tal-konvenuti kollha ġew miċħuda stante li ma ġewx provati sodisfaċċjentament, bl-ispejjeż jithallsu mill-atturi [“ħlief dawk marbutin mal-ewwel tal-pro attriċi, li jithallsu mill-imħarrek Michael Angelo Pace iżda biss sa fejn dik it-talba iltlaqgħet kontriħ”];*
3. *Illi l-atturi appellaw minn din is-sentenza, liema appell ġie ddikjarat deżert mill-onorabbli Qorti tal-appell fl-udjenza tal-15 ta' Diċembru 2015;*

4. *Illi fl-14 ta' Ġunju 2016, l-intimat registrattur Qrati Ċivili u Tribunali intaxxa l-ispejjeż u drittijiet relattivi għal din il-kawża [kopja eżebita bħala dokument 'A'];*
5. *Illi ma jidhirx illi d-drittijiet professjonali kif intaxxati huma korretti inkwantu, fil-fehma umli tal-esponenti, l-ammont li fuqu sar l-intaxxar mill-intimat huwa wieħed eronju u kwindi taxxa kif maħruġa ma' tirrispekjax id-drittijiet, li altrimenti kellhom jiġu likwidati għad-volorem f'kawża għad-danni bħal ma hi dik surriferita, fejn it-talbiet attriċi kienu jikkonsistu f'dikkjarazzjoni tar-responsabbilita', likwidazzjoni u kundanna ta' "ħlas ta' ammont minnhom misruq u d-danni kollha konsegwenzjali sofferti mis-soċjeta' attriċi";*
6. *Illi fil-fatt, jidher li l-intimat ħadem fuq somma inferuri għal-pretenzjoni tl-atturi li kienet għal-ammont ta' LM 212,076.32 [illum €493,827.16] kif johroġ ċar mill-prospett tad-danni ppreżentat mill-atturi fil-kors tal-proċeduri tal-kawża surriferita;*
7. *Illi dana huwa konfortat bil-fatt illi l-istess atturi kienu saħansitra intavolaw ma' dati ta' inibizzjoni kontra il-konvenuti fl-ammont ta' Lm 212,000 [illum €493,827.16] biex jikkawtelaw il-prtenzjoni tagħhom fl-istadju bikri tal-proċeduri [Dokument 'B' bawn anness];*
8. *Illi minkejja li l-esponenti għamlu tentatti mal-intimat sabiex qabel ma tiġi rilaxxati it-taxxa attakkata, din tkun korretta sabiex jiġu evitatu proċedui bla bżonn, iżda l-intimat deherlu li għandu jirrilaxxa t-taxxa fuq ammont sostanzjalment ridott minn dak pretiż mill-atturi;*
9. *Illi, għalhekk kellhom jiġi intavolati dawn il-proċeduri;*

Għaldaqstant, l-esponenti jitolbu bir-rispett illi dina l-onorabbli Qorti, prevja kull dikjarazzjoni neċessarja, joġobha:

1. *thassar it-taxxa maħruġa fl-14 ta' Ġunju 2016 esebita bħala dokument 'A' maħruġa mill-intimat fir-rigward tad-drittijiet u spejjeż u ġudizzarju relattivi għall-kawża Group 4 Securitas (Malta) Ltd. u avukat Tonio Azzopardi in rappreżentanza tas-soċjeta' estera Douglas Jackson and Company (Adjusters) Ltd. u din għan-nom u in rappreżentanza tas-soċjeta' assiguratrici Royal International Insurance Ltd., u l-istess avukat Tonio Azzopardi in rappreżentanza soċjeta' estera Group 4 Securitas (International) B.V. VS. Michael Angelo Pace, Victor Calleja u Jason Calleja, Ċitazzjoni Nru. 58/99/JRM u*
2. *tordna lill-intimat registratur Qrati Ċivili u Tribunali biex jerga' joħroġ taxxa fuq bażi ad volorem fuq l-ammont ta' Lm 212,076.32 [illum £493,827.16] hekk kif pretiż mill-attur, jew somma oħra verjuri li tirrifletti korretament l-ammont pretiż mill-atturi mill-kaeża fuq imsemmija;*

Bl-ispejjeż.”

Rat ir-risposta ġuramentata tar-Registratur Qrati Ċivili u Tribunali tas-26 ta' Settembru 2016¹ permezz ta' liema eċċepixxa –

1. *“Illi t-talbiet tar-rikorrenti huma għal kollox infondati fil-fatt u fid-dritt u għandhom jiġu miċhuda in toto bl-isepjjeż għar-raġunijiet esposti hawn taħt:*

¹ Fol 19 et seq

2. *Illi din hija kawza ta' ritassa li qed issir ai termini tal-art 64 tal-Kodici tal-Procedura (Kap. 12) u li qed tattakka t-taxxa mahruga fl-14 ta' Gunju 2016 relattiva ghal kawza Group 4 Securitas (Malta) Ltd et vs Michael Angelo Pace et bin-numru 58/1999 dikjarata dezerta mill-Qorti tal-Appell fil-15 ta' Dicembru 2015;*
3. *Illi t-talbiet attrici huma infondati fil-fatt u fid-dritt tar-ragunijiet hawn taht indikati:*
4. *Illi l-esponent ma hadimx it-taxxa in kwestjoni abbazi ta' min rebah jew tilef il-kawza, izda hadem it-taxxa skont it-talbiet maghmula fir-rikors guramentat pprezentat fil-kawza fuq imsemmija.*
5. *Illi, din il-kawza kienet ghal-likwidazzjoni ta' danni, liema danni ma gewx likwidati mill-Qorti.*
6. *Illi l-esponenti kellu ghalhekk jara l-atti pprezentati mill-partijiet fil-kawza sabiex ikun jista jiddetermina l-valur tal-kawza u dan skont l-artikolu 14 tat-Tariffa E tal-Kap. 12 li jghid illi: "Meta dikjarazzjoni li jkun fiha decizjoni ta'xi punt ta' ligi jew ta' fatt, ikollha x'taqsam ma' valur **determinat jew determinabbli** skont il-ligi jew **mill-proċess**, id-dritt relattivament għal dik id-decizjoni jkun intaxxat skont il-paragrafu 13, fuq il-valur hekk stabbilit".*
7. *L-esponent, di fatti hadem it-taxxa skont l-art. 13 tat-Tariffa E annessa mal-Kap 12 wara li l-ammont pretiz gie identifikat mill-atti tal-kawza.*

Irrizulta a fol 161 illi kien hemm xhieda bil-gurament ta' Charles Dimech li xehed in rapprezentanza tal-kumpanija attrici, fejn fl-istess xhieda pprezenta zewg dokumenti Dok CDA u Dok CDB.

8. *Fl-ewwel dokument (CDA) jirrizulta li Lm51,692.64 insterqu fi flus kontanti, fil-waqt li LM161,448.84 kienu f'cheques.;*

9. *Fit-tieni dokument (CDB) gie elenkat l-ammont irkuprat mic-cekkijiet cjoe Lm134,862.68 mill-ammont ta' Lm161,448.84 u ghalhekk l-ammont riklamat kien ta' Lm26,616.16.*

10. *Jirrizulta illi ghalhekk l-ammont pretiz kien ta' Lm51,692.64 + Lm26,616.16 = Lm78,308.80. Kien fuq dan l-ammont li t-taxxa tal-appell inhadmet. Dan ir-ragunament ta' kif l-esponenti wasal ghall-ammont li fuqu inhadmet it-taxxa huwa kkonfermat mill-istess sentenza tal-Prim Awla tal-Qorti Civili a fol. 380 et seq tal-process, proprju f'pagna 5 tal-istess sentenza.*

11. *Illi ghalhekk t-talbiet attrici ghandhom jigu rigettati bl-ispejjez.*

12. *B'rizerva għall-eċċezzjonijiet ulterjuri.*

Bl-ispejjez kollha kontra r-rikorrenti."

Rat ir-risposta ġuramentata ta' l-Avv. Tonio Azzopardi in rappreżentanza tas-soċjetajiet esteri Group 4 Securitas (International) B.V. u Douglas Jackson & Company (Adjusters) Ltd u din ta' l-aħħar għan-nom u in rappreżentanza tas-soċjeta' assiguratrici estera Royal International Insurance Holdings Ltd tat-18 t'Ottubru 2016² permezz ta' liema eċċepixxa –

“1. Preliminarjament, l-avukati atturi m'għandhomx relazzjoni ġuridika mar-Registratur, u t-taxxi li jinħarġu mir-registratur jikkonċernaw “spejjeż ġudizzjarji” (Artikolu 64 tal-Kap 12) tal-kontendenti u għalhekk huma l-kontendenti Michael Angelo Pace, Victor Calleja u Jason Calleja biss li għandhom ‘locus standi’ biex jagħmlu kawża biex jimpunjaw it-taxxa maħruġa mir-Registratur, u mhux l-avukati tal-partijiet. Id-debitur tal-avukat huwa l-patroċinat tiegħu u mingħandu kellu jingabar id-dritt dovut. Il-patroċinat għandu dritt ta' azzjoni taħt l-imsemmija dispożizzjoni tal-liġi, iżda mhux l-avukat, li m'għandu l-ebda relazzjoni ġuridika mar-registratur. Kif jidher ċar mill-artikolu erba u sittin tal-kap 12, l-“ispejjeż ġudizzjarji” jiġu intaxxati għall-kontendenti Michael Angelo Pace, Victor Calleja u Jason Calleja u ma tirrispettax lill-avukati.

2. Preliminarjament, il-mandat tal-eċċipjent Avv. Tonio Azzopardi kien mogħti lilu għall-finijiet tal-kawża kontra l-hallelin li wettqu s-serqa armata kontra Group 4 u mhux magħruf jekk il-mandat tiegħu għandux jibqa' fis-seħħ jew le skont il-volonta' tal-mandati. Barra minn hekk, jista' jagħti l-każ li xi waħda jew aktar minn dawk il-kumpaniji esteri lanqas għadha teżisti. Għalhekk, l-eċċepjent jeħtieġ

żmien t'aktar minn 20 jum sabiex jagħmel il-verifiki meħtieġa barra minn Malta.

² Fol 25 et seq

3. Subordinament u mingħajr preġudizzju għas-sueċċepit, għall-azzjoni odjerna jgħodd il-prinċipju “*ex turpitudine non oritur actio*” stante li l-avukati atturi ppratrocina lill-hallelin li kienu ppartecipaw flimkien ma’ mandati oħra f’serqa armata għad-dannu ta’ Group 4 Securitas (Malta) Limited illum G4S Security Services Limited u għalhekk ma jistgħux jippretendu li l-Qorti tidhol komplici magħhom biex jieħdu aktar flus mingħand is-soċjeta’ derubata.

4. Bla preġudizzju għas-sueċċepit, ir-Registratur ikkomputa korrettement id-drittijiet, u dan għar-raġunijiet imfissra fir-risposta ġuramentata tiegħu kif ukoll għal raġunijiet oħra li jiġu spjegati matul il-kawża, u għalhekk it-taxxa maħruġa minnu għandha tiġi kkonfermata bħala korretta f’kull aspett tagħha. Fil-fatt, it-taxxa nhadmet skont l-Artikolu 14 tat-Tariffa E il-kap 12. Mill-proċess jirriżulta li l-ammont pretiż kien jammonta għal Lm78,308.80, jiġifieri Lm51,692.64 li hu l-ammont li nsteraq fi flus kontanti, u Lm26,616.16 li hu l-ammont mhux irkuprat fir-rigward taċ-ċekkijiet misruqa. Pagna 5 tas-sentenza tirreferi għal dan it-taxxa nhadmet korrettament skont is-sentenza. Għalhekk, fil-meritu iżda mingħajr preġudizzju għall-eċċezzjonijiet l-oħra, it-talbiet tal-atturi mhumiex ġustifikati u jimmeritaw li jiġu miċhuda bl-ispejjeż kontra tagħhom.

Salvi eċċezzjonijiet ulterjuri.”

Rat ir-risposta ġuramentata tas-soċjeta’ G4S Security Services Ltd tal-24 t’Ottubru 2016³ permezz ta’ liema ressqet dawn l-eċċezzjonijiet -

³ Fol 28 et seq

“1. Preliminarjament, l-avukati atturi m’għandhomx relazzjoni ġuridika mar-Registratur, u t-taxxi li jinħarġu mir-registratur jikkonċernaw “spejjeż ġudizzjarji” (Artikolu 64 tal-Kap 12) tal-kontendenti u għalhekk huma l-kontendenti Michael Angelo Pace, Victor Calleja u Jason Calleja biss li għandhom ‘locus standi’ biex jagħmlu kawża biex jimpunjaw it-taxxa maħruġa mir-Registratur, u mhux l-avukati tal-partijiet. Id-debitur tal-avukat huwa l-patroċinat tiegħu u mingħandu kellu jingabar id-dritt dovut. Il-patroċinat għandu dritt ta’ azzjoni taħt l-imsemmija dispożizzjoni tal-liġi, iżda mhux l-avukat, li m’għandu l-ebda relazzjoni ġuridika mar-registratur. Kif jidher ċar mill-artikolu erba u sittin tal-kap 12, l-“ispejjeż ġudizzjarji” jiġu intaxxati għall-kontendenti Michael Angelo Pace, Victor Calleja u Jason Calleja u ma tirispettax lill-avukati.

2. Subordinament u mingħajr preġudizzju għas-sueċċepit, għall-azzjoni odjerna jgħodd il-prinċipju “ex turpitudine non oritur actio” stante li l-avukati atturi ppatrocinaw lill-hallelin li kienu ppartecipaw flimkien ma’ mandati oħra f’serqa armata għad-dannu ta’ Group 4 Securitas (Malta) Limited illum G4S Security Services Limited u għalhekk ma jistgħux jippretendu li l-Qorti tidhol kompliċi magħhom biex jieħdu aktar flus mingħand is-soċjeta’ derubata.

3. Bla preġudizzju għas-sueċċepit, ir-Registratur ikkomputa korrettement id-drittijiet, u dan għar-raġunijiet imfissra fir-risposta ġuramentata tiegħu kif ukoll għal raġunijiet oħra li jiġu spjegati matul il-kawża, u għalhekk it-taxxa maħruġa minnu għandha tiġi kkonfermata bħala korretta f’kull aspett tagħha. Fil-fatt, it-taxxa nhadmet skont l-Artikolu 14 tat-Tariffa E il-kap 12. Mill-proċess jirriżulta li l-ammont pretiż kien jammonta għal Lm78,308.80, jiġifieri Lm51,692.64 li hu l-ammont li nsteraq fi flus kontanti, u Lm26,616.16 li hu l-ammont mhux irkuprat

fir-rigward taċ-ċekkijiet misruqa. Pagna 5 tas-sentenza tirreferi għal dan it-taxxa nħadmet korrettament skont is-sentenza. Għalhekk, fil-meritu iżda mingħajr preġdizzju għall-eċċezzjonijiet l-oħra, it-talbiet tal-atturi mhumiex ġustifikati u jimmeritaw li jiġu miċhuda bl-ispejjeż kontra tagħhom.

Salvi eċċezzjonijiet ulterjuri.”

Rat il-provi tal-partijiet.

Rat in-Nota ta' Sottomissjonijiet tal-atturi.

Rat illi nonostante t-terminu mogħti lill-konvenuti għall-preżentata tan-Nota ta' Sottomissjonijiet tagħhom huma baqgħu inadempjenti, u dan anke wara li huma ngħataw estensjoni tat-terminu fuq talba ta' uħud minnhom stess.

Semgħet it-trattazzjoni finali tad-difensuri tal-atturi u tal-konvenut Registratur. Id-difensur tal-intimati l-oħra, msejjaħ diversi drabi ma deherx għat-trattazzjoni.

Rat li l-kawża tħalliet għall-lum għas-sentenza.

Rat l-atti l-oħra kollha tal-kawża kif ukoll l-atti tal-proċess allegat Ċit Nru 58/99 fl-ismijiet *Group 4 Securitas (Malta) Ltd et vs Michael Angelo Pace et.*

Ikkunsidrat:

Permezz tal-kawża odjerna l-atturi qegħdin jitolbu ritassa tat-taxxa maħruġa mill-intimat Registratur fl-14 ta' Ġunju 2016 fil-każ Ċit Nru 58/99 fl-ismijiet *Group 4 Securitas (Malta) Ltd et vs Michael Angelo Pace et* liema talba hija fermement opposta mill-intimati l-oħra.

Mill-atti jirrizulta li –

1. **Fid-29 ta' Diċembru 1988** ġie ntavolat rikors għall-ħruġ ta' mandat ta' sekwestru (Rik4591/98) fl-ismijiet *Goup 4 Securitas (Malta) Ltd vs Michael Angelo Pace*; **fis-6 ta' Jannar 1999** ġie ntavolat (i) rikors għall-ħruġ ta' Mandat t'Inibizzjoni (Rik54/99) fl-ismijiet *Group 4 Securitas (Malta) Ltd vs Victor Calleja*; (ii) rikors għall-ħruġ ta' mandat ta' sekwestru (Rik52/99) fl-ismijiet *Goup 4 Securitas (Malta) Ltd vs Victor Calleja*; u (iii) rikors għall-ħruġ ta' mandat ta' sekwestru (Rik55/99) fl-ismijiet *Group 4 Securitas (Malta) Ltd vs Michael Pace*⁴. Dawn il-mandati kawtelatorji saru in konnessjoni mal-allegata kompliċita' tal-intimati f'serqa ta' Lm212,000 (€493,827.16) għad-dannu tas-soċjeta' rikorrenti fit-22 ta' Diċembru 1998. Is-somma kawtelata fil-mandati msemmija kienet ta' Lm212,000 (€493,827.16);

⁴ Fol 61 et seq

2. **Fil-11 ta' Jannar 1999** ġew intavolati quddiem din il-Qorti diversament preseduta proċeduri fl-ismijiet *Group 4 Securitas (Malta) Limited* u Avukat *Dottor Tonio Azzopardi in rappreżentanza tas-soċjeta' estera Douglas Jackson & Company (Adjustors) Limited* u din għan-nom u in rappreżentanza tas-soċjeta' assikuratriċi estera *Royal International Insurance Holdings Limited*; u l-istess Avukat *Dottor Tonio Azzopardi in rappreżentanza tas-soċjeta' estera Group 4 Securitas (International) B.V. vs Michael Angelo Pace, Victor Calleja u Jason Calleja* permezz ta' liema l-atturi talbu lill-Qorti (i) ssib li l-konvenuti (u, f'każ li awturi jew komplici oħra jissejġu fil-kawża, dawk il-persuni wkoll), jew min minnhom, kienu responsabbli għas-serq ta' flus kontanti u ċekkijiet mill-vann tas-sigurta' tas-soċjeta' attriċi u għad-dannu tagħha, f'serqa li seħħet f'Albert Town, fil-Marsa, fit-22 ta' Diċembru, 1998; (ii) issib lill-istess konvenuti responsabbli solidalment bejniethom lejha għall-ħlas tas-somma minnhom misruqa u għad-danni sofferti minnha minhabba f'dik is-serqa; u (iii) tikkundannahom iħallsuha s-somma misruqa likwidata flimkien mad-danni kollha konsegwenzjali kif likwidati mill-Qorti. Talbu wkoll l-ispejjeż u l-imgħaxijiet legali minn dak inhar li l-konvenuti laqgħu n-notifika tal-Mandati Kawtelatorji 54/99 u 55/99;

3. F'dik il-kawża l-atturi kienu patroċinati mill-Avv. Tonio Azzopardi, filwaqt li l-konvenuti Jason Calleja, Michael Angelo Pace u Victor Calleja kienu patroċinati mill-Avv. Mario de Marco u Josette Grech, l-Avv. Jose' A. Herrera u David Camilleri, u l-Avv. James D'Agostino rispettivament;

4. **B'sentenza datata 12 ta' Jannar 2012** l-Qorti ddeċidiet il-kawża hekk-

“Tilqa’ limitatament l-ewwel eċċezzjoni preliminari ta’ kull wieħed mill-imħarrkin Victor u Jason Calleja, u dan billi ssib li l-attur Avukat Tonio Azzopardi nomine ma kienx awtorizzat kif jixraq biex joqgħod f’din il-kawża f’isem Douglas Jackson & Company (Adjustors) Limited u Royal International Insurance Holdings Limited, u b’hekk teħles lill-imħarrkin kollha mill-ħarsien tal-gudizzju dwar il-pretensjonijiet tal-imsemmijin żewġ kumpanniji attriċi, bi spejjeż kontra l-imsemmi attur nomine;

Tilqa’ limitatament l-ewwel talba attriċi billi ssib lill-imħarrek Michael Angelo Paċe responsabbli, flimkien ma’ oħrajn li baqgħu mhux magħrufa, għas-serqa li ġrat fit-22 ta’ Diċembru, 1998, f’Albert Town, fil-limiti tal-Marsa;

Tiċhad l-ewwel talba attriċi safejn titlob li l-imħarrkin Victor Calleja u ibnu Jason jitqiesu wkoll responsabbli għall-imsemmija serqa, billi dan ma jirriżultax fil-grad mitlub mil-liġi mill-provi mressqa;

Tiċhad it-tieni u t-tielet talbiet attriċi, billi l-atturi naqsu li jippruvaw kif jixraq x’kienu tassew id-danni li jgħidu li garrbu minħabba l-imsemmija serqa; u

Tordna li l-atturi jhallsu l-ispejjeż tal-kawża, ħlief dawk marbutin mal-ewwel talba attriċi, li jithallsu mill-imħarrek Michael Angelo Paċe iżda biss safejn dik it-talba ntlagħhet kontrih.”

5. Minn din is-sentenza appellaw l-atturi kollha iżda waqt is-seduta tal-**15 ta' Diċembru 2015** l-istess appell gie dikjarat deżert peress li ma ġiex kawtelat skont il-ligi;

6. **Fit-28 ta' Diċembru 2015** ir-Registratur konvenut kiteb lill-partijiet sabiex permezz ta' Nota konguntiva jindikaw il-valur tal-pretensjonijiet attriċi għall-fini tal-eventwali hruġ tat-taxxa ta' drittijiet u spejjeż. Ma kienx hemm qbil bejn il-partijiet dwar iċ-ċifra;

7. Permezz ta' Nota datata **7 ta' Jannar 2016**⁵ il-konvenut Michael Angelo Pace indika li t-taxxa għandha tinhadem fuq iċ-ċifra totali ta' €496,485.76 stante li a fol 6 tas-sentenza tal-ewwel Qorti kien dikjarat li l-pretensjonijiet tas-soċjeta' Group 4 Securitas (Malta) Ltd kienu jammontaw għal Lm51,692.64 u somma ulterjuri ta' Lm161,448.84;

8. Permezz ta' Nota konguntiva datata **25 ta' Jannar 2016**⁶ il-konvenuti Michael Angelo Pace, Victor Calleja u Jason Calleja ddikjaraw li l-valur kif jirriżulta mill-atti tal-kawża huwa ta' Lm212,076.32 kif jirriżulta mid-dokument esibit mix-xhud Joseph Cuschieri fit-23 ta' Frar 2006;

⁵ Fol 424 proċess allegat Rik Nru 58/99

⁶ Fol 425 proċess allegat Rik Nru 58/99

9. **Fl-1 ta' Ġunju 2016** il-konvenut Registratur hareġ it-taxxa uffiċjali tad-drittijiet u spejjeż fil-kawża msemmija⁷, liema taxxa llum hija mpunjata fil-proċeduri odjerni mid-difensuri tal-konvenuti f'dik il-kawża;

10. It-teżi tal-atturi fil-proċeduri odjerni hija li fil-kawża Ċit Nru 58/99 t-talbiet kienu *da liquidarsi*, madankollu l-pretensjonijiet ta' l-atturi f'dik il-kawża kienu deducibbli mill-Mandati kawtelatorji ppreżentati u anke mill-prospett tad-danni preżentat mill-atturi fil-mori ta' dik l-istess kawża.

Fil-Mandati kawtelatorji msemmija⁸ l-ammont indikat bhala kawtela mis-soċjeta' rikorrenti kien ta' €493,827.16 (Lm212,000). Fil-prospett ippreżentat in atti⁹, is-soċjeta' attriċi kienet indikat li nsterqu total ta' €496,485.25 (Lm213,141.12¹⁰) kemm fi flus kontanti u anke f'ċekkijiet.

L-oġġezzjoni tal-atturi odjerni għat-taxxa tar-Registratur hija li minflok ma bbaża ruħu fuq iċ-ċifra ta' circa €493,827.16 (Lm212,000) għal fini ta' valur li fuqu kellha tinhadem it-taxxa, r-Registratur hadem it-taxxa fuq ċifra ferm inqas u għalhekk it-taxxa hija skorretta. Inoltre huma jsostnu li anke jekk din il-Qorti tagħti raġun lir-Registratur fir-rigward tal-valur li fuqu nhadmet it-taxxa, xorta hemm workings ħżiena li saru fit-taxxa mpunjata u dan kif spjegat fix-xhieda tal-attur Avv. James D'Agostino¹¹.

⁷ Fol 7 et seq

⁸ Fol 63 et seq

⁹ Fol 163 proċess allegat Rik Nru 58/99

¹⁰ Mhux Lm212,076.32 kif indikat mill-atturi in vista ta' żball matematiku fit-total taċ-ċekkijiet misruqa fid-dokument a fol 163 fil-proċess allegat Rik Nru 58/99

¹¹ Fol 102 et seq

L-atturi pprezentaw ukoll Nota permezz ta' liema ndikaw il-mod kif, fil-fehma tagħhom, id-dritt professjonali tagħhom kellu jiġi kkalkolat¹²;

11. Minn naħa tiegħu r-Registratur konvenut jiddefendi l-korrettezza tat-taxxa maħruġa minnu. Huwa qal li ħa konjizzjoni tax-xhieda mogħtija minn Charles Dimech li minnu rriżultalu li l-ammont pretiż mis-soċjeta' attriċi fil-kawża Ċit Nru 58/99 kien ta' €182,410.44 (Lm78,308.80). Dan in kwantu għas-somma ta' €120,411.46 (Lm51,692.64) rappreżentanti l-flus kontanti misruqa magħduda mas-somma ta' €61,998.98 (Lm26,616.16) rappreżentanti l-bilanċ ta' ċekkijiet misruqa riklamat (peress li parti miċ-ċekkijiet misruqa kienu ġew irkuprati kif fuq spjegat). A bażi ta' dan ir-raġunament ir-Registratur ħa s-somma ta' €182,410.44 (Lm78,308.80) bħala l-valur li fuqu nhadmet it-taxxa. Huwa ta spjega ta' kif inhadmet it-taxxa u anke esebixxa l-workings matematiċi¹³;

12. Il-konvenuti l-oħra konfermaw il-qbil tagħhom mat-taxxa kif maħduma mir-Registratur.

Ikkunsidrat ulterjorment:

Il-konvenuti kollha għajr ir-Registratur Qrati Ċivili u Tribunali ressqu eċċezzjonijiet preliminari.

¹² Fol 86 et seq

¹³ Fol 83 et seq

L-ewwel eċċezzjoni preliminari li hija komuni għall-konvenuti msemmija fejn huma jargumentaw li l-avukati atturi m'għandhom ebda relazzjoni ġuridika mar-Registratur. Huma jsostnu li huma biss il-kontendenti - u cioè' Michael Angelo Pace, Victor Calleja u Jason Calleja – u mhux l-avukati tagħhom li għandhom il-*locus standi* biex jintavolaw proċeduri ta' ritassa. Dan skont l-artikolu 64 tal-Kap 12 tal-Liġijiet ta' Malta li jipprovdi hekk –

“L-ispejjeż ġudizzjarji jiġu ntaxxati u likwidati mir-registratur, u t-taxxi magħmulin minnu ma jistgħux jiġu attakkati wara li jagħlaq xahar. Dik l-azzjoni għandha tinbeda b'rikors li għandu jiġi trattat sommarjament mill-qorti. Dan iż-żmien, għal dawk li jitolbu t-taxxa tal-ispejjeż, jibda jgħodd mill-ġurnata li fiha tkun harġet it-taxxa, u, għad-debitur li jkun regolarment innotifikat bit-taxxa b'att ġudizzjarju, mill-ġurnata ta' dik in-notifika.”

Huwa paċifiku li kull kawża ċivili tiskatta mill-interess ġuridiku tal-kontendenti kollha nvoluti.

Il-ġurisprudenza li tirrigwarda l-interess ġuridiku meħtieġ sabiex persuna tkun tista' tipproċedi fil-Qorti b'kawża kontra persuna jew persuni oħra hija voluminuża. Fil-każ fl-ismijiet **Integrated-Capabilities (Malta) Ltd et vs Crowd Shout Holdings Ltd et deċiż fil-31 t'Ottubru 2016** il-Qorti qalet hekk-

“Fis-sentenza li tat fit-23 ta` April 2013 fil-kawża “Amedeo Barletta noe et v. L-Awtorita` tas-Servizzi Finanzjarji ta` Malta” din il-Qorti (PA/JRM) qalet hekk:-

“Illi l-Qorti tqis li meta wieħed iħares lejn is-siwi ta` eċċezzjoni li tqanqal dubju dwar jekk hemmx tassew l-interess ġuridiku tal-parti attriċi li ssostni l-kawża, wieħed irid iżomm ma` dak li jipprovdi l-artikolu 780 tal-Kapitolu 12 tal-Liġijiet ta` Malta u mal-prinċipji li sa minn żmien twil ilu ssawru biex ifissru x`inhu

*meħtieġ biex tali interess isejjes il-jedd tal-azzjoni. Biex tali interess ikun tutelat minn karattru ġuridiku, irid ikun iwassal għal riżultat ta` utilita` u vantaġġ għal min irid jeżerċita l-jedd (Ara App. Ċiv. 13.2.1953 fil-kawża fl-ismijiet **Manche` vs Montebello** (Kollez. Vol: XXXVII.i.56), b`mod li jekk l-azzjoni ma tistax twassal biex ipproduċi tali riżultat għal min jibdiha, dik l-azzjoni ma tistax tregi (P.A. 7.1.1953 fil-kawża fl-ismijiet **Camilleri vs Sammut** (Kollez. Vol: XXXVII.ii.605). Kien minħabba dan il-prinċipju li għadd ta` sentenzi caħdu l-jedd tal-azzjoni lil min ried jikseb`sentenza biss dikjarazzjoni mingħajr oġġett materjali (Ara App. Ċiv. 8.6.1942 fil-kawża fl-ismijiet **Cortis vs Bonello** (Kollez. Vol: XXXI.i.218);*

*Illi, minbarra dan, u dejjem għal dak li jirrigwarda l-aspett tal-attwalita` tal-interess fattur, irid jintwera li dak l-interess jibqa` jseħħ matul il-ħajja kollha tal-azzjoni, u mhux biss fil-bidu tagħha, għaliex jekk dan l-interess jintemm fix-xejn, il-konsegwenza immedjata tkun li l-imħarrek jinħeles milli jibqa` fil-kawża (App. Ċiv. 17.2.1993 fil-kawża fl-ismijiet **Sammut et noe vs Attard** (Kollez. Vol: LXXVII.ii.246).*

*Hu stabilit ukoll mill-Qrati li dak li jfisser l-interess tal-attur għandu jkun jidher mill-att innifisu li bih tinbeda kawża (Ara App. Ċiv. 3.12.1984 fil-kawża fl-ismijiet **Borg vs Caruana** (Kollez. Vol: LXVIII.ii.232) u l-għadd ta` sentenzi hemm imsemmija, u għalkemm il-mottiv tal-interess mhux meħtieġ li jkun imsemmi fir-Rikors Maħluf, għandu jirriżulta mill-provi jekk kemm-il darba jigi kuntrastat (Ara App. Ċiv. 12.12.1983 fil-kawża fl-ismijiet **Ignazio Gatt vs Michael Debono et**). Illi l-interess mhux tabilfors ikun wieħed li jigi kwantifikat f`somma determinata ta` flus jew ġid, u jista` jeżisti wkoll fejn jimmira li jħares jew jagħti għarfien għal jedd morali jew suġġettiv (P.A. 13.10.1952 fil-kawża fl-ismijiet **Axiao vs Mizzi noe et** (Kollez. Vol: XXXVI.ii.532), imbasta l-jedd invokat ma*

jkunx wiehed ipotetiku (App. Civ. 15.12.1932 fil-kawża fl-ismijiet Scolaro vs Bailey (Kollez. Vol: XXVII.ii.195);”

Hekk ukoll fis-sentenza li tat fis-17 ta` Mejju 2011 fil-kawża “MrBookmaker.com Ltd. v. Stichting De Nationale Sporttotalisator, entita` estera” din il-Qorti (PA/FS) qalet:-

“Din il-Qorti kif presjeduta, fil-kawża fl-ismijiet Maria Tabone et vs Joseph Schembri, deciza fit-30 ta` Jannar, 2007 qalet: “Dwar il-kuncett ta` l-interess ġuridiku, jibda biex jinghad, li - Fil-kawża fl-ismijiet Giulia Maria Millard vs George Said et noe deciza mill-Onorabbli Qorti ta` l-Appell Superjuri [LXXII-I-II-299] inghad li biex wiehed jista` jinghad li għandu interess ġuridiku li jipproponi azzjoni, hemm bżonn li l-kawża li jipproponi tkun tista` tipproduċilu riżultat utli jew vantaġġjuż għalih.

Fil-kawża fl-ismijiet Alexander Eminyan vs John Mousu` pro et nomine deciza mill-Onorabbli Qorti ta` l-Appell Superjuri fit-28 ta` Frar, 1997 [LXXXI-11-429] ġie ritenut li l-interess ġuridiku jrid ikun reali u attwali u għandu jiskaturixxi minn vjolazzjoni jew theddida ta` vjolazzjoni ta` xi dritt li jappartjeni lill-attur u f`dan is-sens allura jrid ukoll ikun personali. Irid jiġi stabbilit in-ness ġuridiku bejn l-aġir abusiv u illegali allegatament kommess mill-konvenut u d-danni jew almenu l-preġudizzju allegatament kommess mill-konvenut u d-danni jew almenu l-preġudizzju allegatament subit mill-attur konsegwenzjali għal tali aġir.

L-interess irid ikun ġuridiku, cioè` bbażat fuq xi dritt pretiż leż ta` l-atturi. (Mattirolo Vol. I pag.50; Mortara VoII p.588). Il-Mattirolo f`dan ir-rigward jispjega li :-

“L’azione compete soltanto e tutela dei diritti; l’interesse e’ scompagnato dal diritto, non vi ha azione, non giudizio possibile; così che, per istituire un giudizio, non basta che un fatto d’altro pregiudichi I nostri interessi, ma occorre che questo fatto arrechi un danno giuridico, che non esiste se non e’ ‘injuria datum’, se cioè non e’ prodotto da chi esorbitando dalla sfera del diritto proprio, offende un nostro diritto.”

*Il-liġi qeghda hemm biex tipprotegi dak l-interess li għandu dritt bħala bażi tiegħu. Huwa għalhekk, li jingħad li l-interess huwa l-miżura ta’ l-azzjoni. L-interess irid ikun dirett, personali, konkret jew attwali ċjoe’ jrid johroġ minn stat attwali ta’ vjolazzjoni ta’ dritt. (Ara **Philip Andrew Ransley et vs Emanuel Coleiro et noe** deċiża mill-Qorti ta’ l-Appell fid-29 ta’ Jannar 1997).*

*Illi minbarra dan, u dejjem għal dak li jirrigwarda l-aspett ta’ l-attwalita’ tal-interess fattur, irid jintwera li dak l-interess jibqa’ jseħħ matul il-ħajja kollha tal-azzjoni, u mhux biss fil-bidu tagħha, għaliex jekk dan l-interess jonqos, il-konsegwenza hija li l-konvenut jiġi liberat mill-osservanza tal-gudizzju. Hekk ġie ritenut fil-kawża **Joseph Sammut et noe vs Carmelo Attard** Appell Ċivili datat 17 ta’ Frar 1993. Illi ġie ritenut ukoll li l-interess mhux bilfors ikun wieħed li jiġi kwantifikat f’ somma determinata ta’ flus jew ġid, u jista’ jkun ukoll meqjus imsejjes, jekk jimmira li jħares jew jagħti għarfien għall-jedd morali jew suġġettiv, imbasta l-jedd invokat ma jkunx wieħed ipotetiku. (Ara **Axiaq vs Mizzi noe et Prim Awla Qorti Ċivili** deċiża fit-13 ta’ Ottubru 1952, **Scolaro vs Bailey**, Appell Ċivili deċiż fil-15 ta’ Diċembru 1932, **Tarcisio Barbara vs Emanuel Azzopardi, John Bondin**, Prim`Awla Qorti Ċivili deċiż fit- 28 ta’ Marzu 2003).*

*Dan il-prinċipju ġie ribadit fil-kawża **Falzon Sant Manduca vs Weale**, deċiża mill-Qorti ta’ l-Appell fid-9 ta’ Jannar 1959, fejn intqal li l-interess irid ikun ġuridiku, jiġifieri jkollu l-elementi meħtieġa biex isawru l-interess ta’ l-attur, iżda*

dan l-interess m`hemmx għalfejn ikun jissarraff fi flus jew f`valur ekonomiku. Il-Qorti tagħna, saħansitra taw deċiżjonijiet fis-sens li persuna għandha nteress li tiġi msejha fil-kawża anke fejn la tista` tirbaħ il-kawża u lanqas tista` tiġi kkundannata, imma biss għaliex il-kwistjoni tirrigwarda jeddijiet tagħha u għall-integrità` tal-ġudizzju. (Ara **Lawrence Farrugia vs Joseph Fava** deċiża mill-Qorti ta` l-Appell fit-18 ta` Mejju 1995).

Għalhekk jekk wieħed jipprova jiġbor dawn il-prinċipji fil-qasir wieħed jista` jgħid li l-interess ġuridiku:

-irid ikun attwali [jeżisti fil-mument li tiġi proposta l-azzjoni riferibbilment għal ksur ta` jedd u jibqa` jeżisti fil-kors kollu tal-kawża]

- irid ikun dirett

- irid ikun legittimu [konformi għal dritt ta` l-attur, u mhux biss interess]

- irid ikun ġuridiku [interess li jadixxi l-Qorti biex jottjeni dak li jitlob]

- l-azzjoni trid tkun kapaċi li twassal lill-attur għall-otteniment ta` vantaġġ u utilità`

- għandu jiskaturixxi minn vjolazzjoni jew theddida ta` vjolazzjoni ta` xi dritt li jappartjeni lill-attur

- il-kawża li jipproponi tkun tista` tipproduċilu riżultat utli jew vantaġġjuż għalih.

- Irid jiġi stabbilit in-ness ġuridiku bejn l-aġir abbusiv u illegali allegatament kommess mill-konvenut u d-danni jew almenu l-preġudizzju allegatament subit mill-attur konsegwenzjali għal tali aġir

- Ma jistax ikun ipotetiku, għalkemm jista` jirreferi għal jedd morali jew suġġettiv.”

Illi fis-sentenza **Onor. E. Fenech Adami vs Dr. George Abela et** (App. Ċiv. (Imħ JSP) – 6 ta` Ottubru 1999 – Vol. LXXXIII. Ii.331) l-Onorabbli Qorti ta` l-Appell sostniet:-

“Illi d-definizzjoni aċċettata fil-ġurisprudenza nostrana ta` interess ġuridiku hija dik tal-Mortara li jgħid li l-interess ġuridiku huwa `l`utilita` finale della domanda giudiziale nel tema dell`asserita` esistenza o violazione del diritto”.

Illi għalkemm fis-sistema tagħna tista` tingħata dikjaratorja huwa rekwizit essenzjali li jkun hemm dritt legali li jkun il-bażi li bih l-attur ikun jista` jippromwovi u jitlob l-aċċertament tiegħu permezz ta` l-awtorita` ġudizzjarja.”

*Fil-kawża **Emilio Persiano vs Il-Kummissarju tal- Pulizija fil-kwalita` tiegħu bhala Uffiċjal Prinċipali ta` l- Immigrazzjoni** (P.A. (JRM) 18 ta` Jannar 2001 – Ċit. Numru 1790/00/JRM), il-Qorti qalet hekk :-*

*“Illi għal bosta snin il-Qrati tagħna fessru li l-elementi mehtieġa biex isawru interess ta` l-attur f`kawża huma tlieta, u jiġifieri li l-interess irid ikun ġuridiku, li l-interess irid ikun dirett u personali u li dak l-interess ikun attwali. B`ta` l-ewwel, wieħed jifhem li dak l-interess għandu jkollu mqar iż-żerriegħa ta` l-eżistenza ta` jedd u l-htieġa li tilqa` għal kull attentat ta` ksur tiegħu minn haddieħor. Dan l-interess m`hemmx għalfejn ikun jissarraff fi flus jew f`valur ekonomiku [ara per eżempju, Qorti ta` l-Appell fil-kawża fl-ismijiet “**Falzon Sant Manduca vs Weale**”, maqtugħa fid-9 ta` Jannar 1959, Kollezz. Vol XLIII.i.11”.*

*Fis-sentenza fl-ismijiet **J. Muscat et vs R. Buttigieg et** (App. Ċiv. 27 ta` Marzu 1990 – Vol. LXXIV.iii.481) intqal: “L-interess irid ikun a) ġuridiku, jiġifieri d-domanda jrid ikun fiha ipotesi ta` l-eżistenza ta` dritt u l-vjolazzjoni tiegħu: b) dirett u personali: fis-sens li huwa dirett meta jeżisti fil-kontestazzjoni jew fil-konsegwenzi tagħha, personali fis-sens li jirrigwarda l-attur, hlief fl-azzjoni popolari; c) attwali fis-sens li jrid johroġ minn stat attwali ta` vjolazzjoni ta` dritt, jiġifieri l-vjolazzjoni attwali tal-liġi trid tikkonsisti f`kondizzjoni pożittiva jew*

negattiva kontrarja għall-godiment ta` dritt legalment appartenenti jew spettanti lid-detentur.”

*Fil-kawża deciza mill-Prim`Awla fit-2 ta` Mejju, 2002 fl-ismijiet **George Laferla et vs Joseph Lauri et** ingħad li: “Huwa risaput li l-interess ta` l-attur f`kawża jrid jibqa` jissussisti matul il-ħajja ta` l-azzjoni, għaliex jekk tali interess jiġi nieqes, il-kawża ma tkunx tista` tissokta (ara “**Calleja vs Micallef**” deciza mill-Qorti ta` l-Appell fl-1 ta` April, 1992, u “**Sammut vs Attard**” deciza wkoll mill-istess Qorti ta` l-Appell fis-17 ta` Frar, 1993).*

*Il-Qorti tosserva wkoll li l-interess ġuridiku, irid jissussisti matul il-ħajja ta` l-azzjoni. Meta dan l-interess tal-kumpanija attriċi naqas, il-konsegwenza immedjata hija li l-konvenut għandu jiġi liberat mill-osservanza tal-ġudizzju. (**Joseph Sammut et noe vs Carmelo Attard**; App. Ċiv., 17.2.1993, Vol. LXXVII).*

*Illi f`sentenza oħra tas-17 ta` Frar 1993, l-Onorabbli Qorti ta` l-Appell fl-ismijiet **Joseph Sammut et noe vs Carmelo Attard** qalet li: “l-interess ġuridiku huwa risaput, irid jissussisti matul il-ħajja ta` l-azzjoni”.*

*Ta` l-istess portata kienet is-sentenza li tat din il-Qorti (PA/RCP) fis- 26 ta` April, 2012 fil-kawża “**Nicholas de Giorgio v. Vincent Paul Savona et**” fejn ingħad hekk :-*

*“Illi dwar in-nuqqas ta` interess ġuridiku tal-attur fil-mument li preżenta l-kawża huwa rilevanti li jingħad li “biex wieħed jipproponi domanda f` ġudizzju, kif ukoll biex imantniha, hemm bżonn li jkollu interess fiha, jiġifieri hemm bżonn illi d-domanda ġgiblu riżultat utli jew vantaġġjuż” (“**Beatrice Manche noe –vs - Maria Montebello**” A.C. - 13 ta` Frar 1953), “b`mod li jekk l-azzjoni ma twassalx biex tipproduċi tali riżultat għal min jipproponiha, dik l-azzjoni ma*

tistax tregi” (“*Giuseppe Camilleri et –vs Giuseppe Sammut et*” P.A. - 7 ta` Jannar 1953) u jekk ir-rizultat, jew sentenza, ma jkunx jista` jigi użufuwit, dik l-azzjoni ma tistax tigi protetta (“*Michelangelo Bond –vs- Carmelo Mangion et*” A.C. 27 ta` Mejju 1991; u “*Albert Calleja–vs-Orazio Micallef*” A.C. - 1 ta` April 1992).

Fuq il-kunċett tar-rizultat vantaġġuż jew utli, ossija ta` l-utilita` ġuridika issir riferenza għas-sentenzi fl-ismijiet “Veronica Farrugia et –vs Mary Buhagiar” (A.C. - 2 ta` April 1993) u “Joseph Attard et –vs Paul Baldacchino” (A.C. - 5 ta` Ottubru 2001).”

Fid-dawl tal-ġurisprudenza ċitata l-Qorti tqis din l-eċċezzjoni bħala nfondata fil-fatt u fid-dritt.

Kif jirriżulta mill-provi mressqa mill-atturi stess, l-ilment tagħhom huwa marbut mal-intaxxar tad-drittijiet professjonali tagħhom fit-taxxa mpunjata. L-Avv. James D’Agostino xehed hekk¹⁴ -

“Ahna qegħdin nikkontendu li t-taxxa nhadmet ħazin sa fejn jidhlu d-drittijiet professjonali. Dan ngħiduh sia għall-fini ta’ valur, kif ukoll bħala kontegġ.”

Tenut kont li huwa l-konvenut Registratur li jstabilixxi d-drittijiet professjonali tal-avukati skont id-dritt mogħti lillu mill-liġi, allura ċertament jirriżulta li kull wieħed mill-avukati atturi odjerni għandhom l-interess ġuridiku meħtieġ skont il-

¹⁴ Fol 43

ligi li jistitwixxu l-proċeduri odjerni stante li l-eżitu tal-kawża jolqot lilhom direttament.

Fi kwalunkwe każ l-artikolu 64 tal-Kap 12 innifsu mkien ma jeskludi azzjonijiet ta' ritassa li jsiru mill-avukati jew del resto mill-partijiet. Kif ingħad fil-każ **L-Avukat Dottor William Cuschieri vs Direttur Qrati Ċivili u Tribunali et deċiż fl-14 ta' Diċembru 2018** dan l-artikolu -

“....., jipprovdi għat-taxxar tal-ispejjeż ġudizzjarji u ż-żmien li fih it-taxxi jistgħu jigu attakkati, u ma jillimitax tali azzjoni għall-avukati, iżda jirreferi “għal dawk li jitolbu t-taxxa tal-ispejjeż”, kwindi jinkludi l-possibilita` li taxxa tintalab minn parti fil-kawża li jkollha wkoll dritt li tikkontesta tali taxxa.”

Evidentement huwa sinifikanti wkoll li l-konvenut Registratur innifsu huwa ben konxju minn dan kollu tant li huwa ma ressaqx eċċezzjoni simili fil-konfront tal-atturi.

L-ewwel eċċezzjoni preliminari tal-konvenuti kollha għajr ir-Registratur sejra tiġi miċhuda.

It-tieni eċċezzjoni preliminari tal-konvenut Avv. Tonio Azzopardi noe hija fis-sens li mhux magħruf jekk il-mandat li kien mogħti lilu għall-finijiet tal-kawża Ċit 58/99 għandux jibqa' fis-seħħ fil-kawża odjerna. Huwa eċċepixxa wkoll li possibilment xi waħda jew aktar mill-kumpaniji esteri nvoluti f'dik il-kawża m'għadhomx jeżistu.

Jirriżulta li minkejja li l-konvenut noe talab aktar żmien biex jagħmel il-verifiki meħtieġa dwar din l-eċċezzjoni, ebda ħjiel ta' prova jew tgħarif dwar dan ma nġieb quddiem il-Qorti fil-kors kollu tal-kawża.

Għaldaqstant u fuq nuqqas ta' provi huwa meqjus li l-Avv. Tonio Azzopardi baqa' l-mandatarju speċjali tas-socjetajiet esteri konvenuti fil-kawża odjerna (li del resto baqa' jirrapreżentahom matul il-proċeduri odjerni) kif ukoll li s-socjetajiet esteri għadhom kollha eżistenti.

Din l-eċċezzjoni sejra tiġi miċhuda.

It-tielet eċċezzjoni preliminari u t-tieni eċċezzjoni preliminari tal-Avv. Tonio Azzopardi noe u tal-G4S Security Services Ltd rispettivament sostanzjalment tgħid illi m'hemmx lok għal azzjoni derivanti minn kawża ta' diżonorabbli stante li fi kliem dawn il-konvenuti *“l-avukati atturi ppatroċinaw lill-ħallelin li kienu pparteċipaw flimkien ma' mandanti oħra f'serqa armata għad-dannu ta' Group 4 Securitas (Malta) Ltd illum G4S Security Services Ltd u għalhekk ma jistgħux jippretendu li l-Qorti tidhol kompliċi magħhom biex jieħdu aktar flus mingħand is-socjeta' derubata.”*

Il-Qorti tibda billi tiddeplora l-mod u manjiera li bih ġie formulat il-kliem użat f'din l-eċċezzjoni, lingwaġġ li a priori huwa manifestament vessatorju versu kollegi tal-avukat noe stess li fil-kawża Ċit Nru 58/99 kienu biss qeghdin jagħmlu xogħhom u jiddefendu l-interessi tal-klijenti tagħhom fil-proċeduri miftuħa kontrihom. Ghajb għal kull minn fil-professjoni juża talli lingwagg fil-konfront ta' kollegi u fuq kollox fil konfront ta' Qorti li adita

b'talba naxxenti mill-liġi ghax maħsuba u mfassla minnha, tispicċa tirrorinfacċja dawn it-tipi ta' eċċezzjonijiet mhux biss frivoli u vojta imma għal kollox magħmula in *bad taste* jekk mhux intizi ukoll li jisvijjaw lil klijent u jagħbuh b'susspetti lejn is-sistema ġudizzjarja nostrana.

Għalhekk ferm il-premess il-Qorti tfakkar li l-kawża odjerna hija purament waħda ta' ritassa fejn l-atturi qegħdin jikkontestaw it-taxxa ta' drittijiet u spejjeż maħruġa mir-Registratur, kontestazzjoni li huma għandhom KULL dritt li jressqu skont il-liġi kif fil-fatt għamlu. Kull diskors intiż li jattakka u jxekkel l-eżerċizzju u d-determinazzjoni ta' dan id-dritt minn xi parti huwa **għal kollox barra minn loku**; dan aktar u aktar meta jipprova addirittura jimplika lill-Qorti stess fil-qadi tal-funzjonijiet tagħha.

Dawn l-eċċezzjonijiet huma wkoll miċhuda.

Qabel ma' l-Qorti tipproċedi biex teżamina l-mertu tal-kawża jeħtieġ tiġi ndirizzata kwistjoni li qamet waqt is-seduta tal-11 ta' Jannar 2019¹⁵ fejn ġie verbalizzat is-segwenti –

“Meta ssejthet il-kawża dehru Dr David Camilleri u Dr James D'Agostino. Deher Dr Tonio Azzopardi.

Xehed Mr Emanuel Sciriha Registratur Qrati Ċivili u Tribunali bil-Malti u bil-ġurament.

¹⁵ Fol 110

Dr Azzopardi jissottometti li d-dritt tal-atturi li jagħmlu prova ta' fatt intemm meta huma għamlu dikjarazzjoni li ma fadalhomx aktar provi u għalhekk mhux konsentit illi jagħmlu provi godda fi stadju meta l-kawża tkun mħollija għal provi tal-konvenut f'liema stadju d-dritt tagħhom hu limitat għal kontro-eżami, u mhux li jagħmlu prova ta' fatt għdida.

Dr D'Agostino jiddikjara illi mhux hu u l-anqas ir-rikorrenti l-oħra talbu l-produzzjoni tas-Sur Emanuel Sciriha għall-udjenza ta lllum u x-xhieda tiegħu saret fuq stedina tal-Qorti u mhux għax ir-rikorrenti talbuh jixhed infatti kien Dr Tonio Azzopardi stess meta wara li x-xhud tela fuq il-pedana tax-xhieda li saqsa lill-istess xhud jekk kellux iżid max-xhieda li diġa ta fi stadju precedenti.

In vista tad-dikjarazzjoni ta' Dr Azzopardi dwar l-inammissibiltà tax-xhieda tas-Sur Sciriha fejn din tikkostitwixxi prova għdida minn naħa tal-atturi nonostante d-dikjarazzjoni tagħhom precedenti li l-provi huma magħluqa u d-dikjarazzjoni ta' Dr D'Agostino li s-Sur Sciriha illum ma kienx xhud mitlub mill-attur tidderigi lil partijiet billi wara li jieħdu konjizzjoni tat-traskrizzjoni tax-xhieda tal-lum jinkludu l-istess punt dibattut fin-nota ta sottomissjonijiet tagħhom.”

Kienu biss l-atturi li għamlu sottomissjonijiet dwar din il-kwistjoni¹⁶.

L-isfond li wassal għal din il-kwistjoni jirriżulta hekk mill-atti –

¹⁶ Fol 118 et seq

i. Il-konvenut Emanuel Sciriha xehed l-ewwel darba waqt is-seduta tal-15 ta' Frar 2017¹⁷ u dan fuq taħrika li nħarġet mill-atturi¹⁸. Dakinhar il-kawża ġiet differita għall-24 ta' Mejju 2017;

ii. Waqt is-seduta tal-24 ta' Mejju 2017¹⁹ il-Qorti ordnat biex għas-seduta li jmiss ir-Registratur konvenut jidher sabiex skont id-depożizzjoni tiegħu tal-15 ta' Frar 2017 jipproduċi l-informazzjoni mitluba. Dakinhar il-kawża ġiet differita għall-15 ta' Novembru 2017;

iii. Fil-15 ta' Novembru 2017 xehed għal darb'ohra r-Registratur konvenut²⁰ u l-atturi ddikjaraw il-provi tagħhom magħluqa. Il-kawża ġiet differita għad-9 ta' Marzu 2018 għall-provi tal-Avv. Tonio Azzopardi;

iv. Fid-9 ta' Marzu 2018 xehed l-attur l-Avv. David Camilleri in kontro-eżami²¹ mill-Avv. Tonio Azzopardi, liema xhieda ġiet sospiża u huwa ngħata xahar żmien sabiex jippreżenta Nota permezz ta' liema kellu jindika fejn ma jaqbilx mat-taxxa maħruġa mir-Registratur. Il-kawża ġiet differita għall-eżami tan-Nota msemmija u kontinwazzjoni tal-kontro-eżami tal-Avv. Camilleri jekk ikun il-każ għat-3 t'Ottubru 2018;

¹⁷ Fol 48 et seq

¹⁸ Fol 36

¹⁹ Fol 76

²⁰ Fol 78 et seq

²¹ Fol 90 et seq

iv. In-Nota ta' l-Avv. Camilleri giet preżenatata fil-10 t'April 2018²² u fiha rrefera għal Nota li kienet giet preżentata preċedentement fil-15 ta' Novembru 2017 mill-attur l-ieħor l-Avv. James D'Agostino u li kienet tispjega dettaljatament għaliex fil-fehma tal-atturi t-taxxa nħadmet hażin;

v. Waqt is-seduta tat-3 t'Ottubru 2018, fuq stedina tal-Qorti ta x-xhieda tiegħu l-Avv. James D'Agostino²³ li spjega n-Nota tal-15 t' Novembru 2017. Il-kawża giet differita għall-11 ta' Jannar 2019 u l-verbal jindika li f'dik is-seduta kellu jixhed il-konvenut Registratur;

vi. Fil-11 ta' Jannar 2019 xehed ir-Registratur fejn kompli jelabora dwar il-mandati kawtelatorji li saru qabel infethu l-proċeduri Ċit Nru 58/99 u reġa' spjega l-pożizzjoni tiegħu li huwa ntaxxa skont l-atti tal-kawża u mhux skont il-Mandati.

Għal fini tal-verbal li sar fil-11 ta' Jannar 2019 partikolarment dwar il-pretensjoni tad-difensur tal-konvenuti l-oħra għajr ir-Registratur li x-xhieda tal-istess Registratur tigi dikjarata inammissibbli l-Qorti tqis li din hija nfondata fil-fatt u fid-dritt.

Indipendentement mill-verżjoni li qegħdin jagħtu l-atturi ta' dak li seħħ (u li mhux kull ma qalu huwa rifless fil-verbali) l-Qorti tirrimarka li anke b'referenza biss għall-atti tal-kawża, minn imkien ma jirriżulta li r-Registratur ittella' jixhed nhar il-11 ta' Jannar 2019 fuq talba tal-atturi. Jirriżulta wkoll li huwa rrisponda

²² Fol 99

²³ Fol 102 et seq

primarjament għal domandi magħmula mill-Qorti sabiex jiġi kompletat il-kwadru tal-provi meħtieġa għall-fini tal-kawża, li wara kolloxx huwa neċessarju għall-Qorti sabiex tasal għal deċiżjoni fl-aħjar interess tal-gustizzja. Ix-xhieda tiegħu kienet biss elaborazzjoni ta' dak li kien diġà' xehed dwaru u għalhekk l-argument ta' dawn il-konvenuti li x-xhieda tar-Registratur hija inammissibbli hija inattendibbli u sejra tiġi respinta.

Fil-mertu, mhuwhiex kontestat li l-kawża Ċit Nru 58/99 kienet waħda għall-likwidazzjoni tad-danni, liema danni ma ġewx likwidati mill-Qorti.

Isegwi - u mhemmx kontestazzjoni dwar dan – li għal finijiet ta' taxxa l-artikolu applikabbli huwa **l-artikolu 14 tat-Tariffa E tal-Kap 12 tal-Liġijiet ta' Malta** li jipprovdi hekk –

“Meta dikjarazzjoni li jkun fiha deċiżjoni ta' xi punt ta' liġi jew ta' fatt, ikollha x'taqsam ma' valur determinat jew determinabbli skont il-liġi jew mill-proċess, id-dritt relattivament għal dik id-deċiżjoni jkun intaxxat skont il-paragrafu 13, fuq il-valur hekk stabbilit.”

L-artikolu 13 tat-Tariffa E surreferita -

“Għal kull sentenza definittiva:

(i) *dwar l-ewwel €1,164.69 jew parti minnha €46.59*
bħala l-inqas dritt jew 10% skont liema jkun l-oghla

(ii) *dwar kull valur 'il fuq mill-ewwel €1,164.69 sa €23,293.73 għal kull €232.94*
.....€6.99

(iii) *dwar kull valur 'il fuq minn €23,293.73 għal kull €232.94.....2.33*

Iżda d-dritt fuq it-talbiet imsemmija fin-Nru. 7 (b) tat-Tariffa A, għandu jkun intaxxat fuq nofs il-massimu iffissat bil-liġi għall-penali ikkontemplata fiha.”

Inghad hekk fir-rigward fil-każ **Joseph Busuttil pro et noe et vs Suzanne Busuttil et** deciz fil-5 ta' Ġunju 2020 -

Illi minn qari ta' dawn iż-żewġ paragrafi jinsorgi bl-aktar mod ċar li d-drittijiet tal-avukati u prokuraturi legali meta jkollhom x'jaqsmu ma' valur għandhom jiġu ntaxxati ad valorem. Issa, f'dan is-sens din il-Qorti tagħmel ampja referenza għas-sentenza deciza mill-Qorti ta' l-appell fl-ismijiet Avukat Dr Joseph Ellis -vs Registratur tal-Qorti ta' Ghawdex deciza nhar it-28 ta' April, 2010 fejn inghad illi:

'Premessa din l-introduzzjoni, fil-każ prezenti l-appellanti jillamenta minn dik l-istess tassazzjoni tar-Registratur fil-kawża per Rikors Nru. 67/07 deciza, kif

ingħad, fid-19.12.2008 għaliex isostni li din kellha tkun waħda ad valorem. Biex isahħaħ dan l-assunt tiegħu l-appellanti jirrikorri għall-enunċjazzjonijiet fis-sentenzi fl-ismijiet *Avukat Dottor Carmelo Galea -vs- Silvio Zammit et, Appell Inferjuri*, 15.07.2009, *Kummissarju tal-Pulizija et -vs- Registratur tal-Qorti*, Prim'Awla, Qorti Ċivili, 30.01.2008 u d-deċiżjonijiet f'dawn kompendjati. Jiġi osservat minn din il-ġurisprudenza illi in linea ta' massima hu principju li t-tassazzjoni ta' drittijiet ġudizzjali għandha tiġi regolata mid-domanda. Huwa konkordat ukoll illi xi drabi jista' jiġri ili għalkemm id-domanda ma tkunx kwantifikata l-principju predett jista' jiġi kwalifikat mill-massima l-oħra li tgħid illi meta mill-massa litigjuża jkun jidher x'kien il-valur in kontestazzjoni t-tassazzjoni għandha tiġi regolata fuq dan. F'dan il-kontest insibu b'rikapitulazzjoni ġenerali illi "hu konformi għall-prattika ta' tassazzjoni tal-ispejjeż ġudizzjarji illi, meta, għalkemm l-attur ikun talab somma indeterminata fiċ-ċitazzjoni, pero' f'xi skrittura jew xort'oħra fi proċeduri jkun iffissa somma bħala oġġett tal-pretensjoni tiegħu, allura dik is-somma titqies id-'domandat', u t-tassazzjoni, li kieku diversament issir fuq l-ottenut, issir fuq 'dik is-somma'²⁴ (*Emmanuele Barbara -vs- Michelina Farrugia, Appell Ċivili*, 10.10.1958). Fl-istess sens konkordi huma s-sentenzi bħal *Lawrence Manchè -vs- Registratur tal-Qrati Superjuri*, 07.07.1982 u *Avukat Leslie Grech nomine -vs- Frank Abela et, Prim'Awla, Qorti Ċivili*, 25.01.2002;”

Huwa paċifiku għalhekk li t-taxxa tad-drittijiet u spejjeż tinħadem fuq il-valur li jew jiġi speċifikament dikjarat fl-atti tal-kawża jew inkella li jiġi b'xi mod ieħor stabbilit mill-atti proċesswali.

²⁴ Tipa grassa u sottolinear ta' din il-Qorti

Issa fil-kawża Ċit Nru 58/99 kif ingħad il-pretensjonijiet tas-soċjeta' attriċi kienu kollha ppernjati fuq is-serqa ta' flus kontanti u ċekkijiet li nsterqu mill-vann tas-sigurta' tagħha fl-1998.

Issa rrizulta mix-xhieda tax-xhud Charles Dimech, in rappreżentanza tas-soċjeta' attriċi fil-kawża msemmija²⁵ li s-somma li nsterqitilha kienet ta' circa €493,827.16 (Lm212,000) fi flus kontanti u ċekkijiet. Breakdown taċ-ċifri prezentat mill-istess xhud juri li nsterqet is-somma ta' €120,411.46 (Lm51,692.64) fi flus kontanti u €376,074.63 (Lm161,448.84) f'ċekkijiet. Miċ-ċekkijiet misruqa ġew irkuprati ċekkijiet fl-ammont totali ta' €314,075.65 (Lm134,832.68) b'bilanċ riklamat ta' €61,998.97 (Lm26,616,16).

Huwa proprju a bażi ta' din ix-xhieda li l-konvenut Registratur ħadem it-taxxa mpunjata fuq is-somma totali ta' €182,410.43 (Lm78,308.80) kif spjegat fis-sintezi tax-xhieda fis-suespost. Mid-diċitura u l-mod kif ġiet impustata l-kawża msemmija, s-soċjeta' attriċi kienet qed tippretendi li tieġu lura dak li kien insterqilha flimkien mad-danni konsegwenzjali. Issa jekk, kif irrizulta mill-atti tal-kawża, parti minn dak misruq kien ġie rkuprat, huwa mifhum li dan ma jkunx inkluz fil-pretensjonijiet attriċi kif redatti fil-proċeduri Ċit Nru 58/99.

Ir-Registratur xehed hekk²⁶ -

“Xhud: mela l-ammonti kienu hekk , din kien hemm serqa u kien hemm ammont flus kontanti u ammont f'ċekkijiet l-ammont kontanti kien 51,000 maltin u ċ-

²⁵ Fol 162

²⁶ Fol 56 et seq

ċekkijiet kienu jitolgħu għal xi 130,000 lira maltin. Minnhom dawn kien hemm icheques u l-kumpanija rkuprathom lura u kien hemm oħrajn illi ma rkuprathomx għoddejna u allura l-Qorti rragunat, din il-Qorti rragunatu li l-ammont huma l-flus kontanti u dak l-ammont li ma rkupratx lura ċ-ċekkijiet u ahna hdimna fuq dak l-ammont.”

Dan kien in sintonija ma’ dak li qalet din il-Qorti diversament preseduta fis-sentenza tagħha tat-12 ta’ Jannar 2012 –

“Illi fis-serqa issemma li kienu ttiehdu wiehed u hamsin elf sitt mija u tnejn u disgħin lira Maltin u erbgħa u sittin ċenteżmi (Lm 51,692.64) fi flus kontanti, u b’kemm jiswew mija u wiehed u sittin elf erba’ mija u tmienja u erbgħin lira Maltija u erbgħa u tmenin ċenteżmi (Lm 161,448.84)²² f’titoli li jissarfu fi flus (cheques). Madankollu, minn dan l-ahħar ammont min kien intitolat għalihom sehħlu jzomm milli jissarfu (permezz ta’ stop payments) b’kemm jiswew mija u erbgħa u tletin elf tmien mija u tnejn u tletin lira u tmienja u sittin ċenteżmi (Lm 134,832.68)²⁴, u għalhekk il-biċċa l-kbira minnhom ma ssarrfux minn min seraqhom;”

Huwa minnu li fil-mandati kawtelatorji li ppreċedew il-kawża Ċit Nru 58/99 l-ammont kawtelat mis-soċjeta’ Group 4 Securitas (Malta) Ltd kien għas-somma sħiħa ta’ Lm212,000²⁷ u qatt ma giet preżentata Nota ta’ riduzzjoni fir-rigward. Izda la fi kliem l-istess artikolu 14 tat-Tariffa E “mill-proċess”, ndipendentement mill-Mandati kawtelatorji, rriżultat iċ-ċifra preċiża ta’ dak li tiegħu kienet qed tippretendi hħlas is-soċjeta’ attriċi, r-Registratur kien legalment korrett meta huwa strah fuq dawk il-figuri għall-fini ta’ taxxa u ma hemm xejn ċensurabbli f’dan.

²⁷ Fol 9 et seq

Għalhekk il-pretensjoni tal-atturi odjerni għal fini tal-valur li a bażi tiegħu r-Registratur konvenut ħadem it-taxxa sejra tigi respinta.

Jifdal l-evalwazzjoni tat-tieni parti tal-pretensjoni attriċi permezz ta' liema huma jargumentaw li fi kwalunkwe każ, anke jekk it-taxxa tinħadem fuq il-valur ta' €182,410.43 (Lm78,308.80) xorta hemm xi żbalji fil-kalkoli.

Naturalment, il-kompitu tagħha huwa biss li *“tagħmel eżami dwar jekk id-Direttur intimat użax id-diskrezzjoni tiegħu b’mod raġjonevoli u skont il-liġi. Il-Qorti, f’tali ċirkustanzi, f’tali azzjoni tista’ se mai biss tordna lid-Direttur intimat appellat li jaħdem it-taxxa uffiċjali mill-ġdid, wara li jieħu kont tal-provvedimenti ritenuti rilevanti fil-liġi²⁸.”*

Il-Qorti rat ix-xhieda tar-Registratur u tal-atturi, kif ukoll il-*workings* rispettivi preżentati minnhom u fil-fehma tagħha –

i. kif tajjeb osservaw l-atturi, għall-fini tal-intaxxar tad-drittijiet tal-appell, japplika l-artikolu 38 tat-Tariffa E tal-Kap 12 li jipprovdi li *“Fuq appell id-drittijiet li hemm fil-paragrafi 13 sa 36 inklużi, għandhom jizdiedu b’terz.”* Issa fil-każ odjern, l-appell tas-soċjeta’ Group 4 Securitas Ltd ġie dikjarat deżert fl-ewwel seduta tas-smiegħ quddiem il-Qorti tal-Appell u dan wara li ġie stabbilit li l-appell ma kienx kawtelat skont il-liġi. B’hekk għal fini ta’ ntaxxar tad-drittijiet professjonali huwa applikabbli l-artikolu 30 tat-Tariffa E li jipprovdi li *“Jekk it-*

²⁸ Avv Dr Anthony Cutajar et v Direttur Qrati Ċivili u Tribunali et deċiż 2 ta’ Marzu 2018

transazzjoni jew iċ-ċessjoni jew l-ammissjoni jsiru wara li jibda s-smiġh tal-kawża, jingħataw żewġ terzi tad-dritt stabbilit fil-paragrafu 13 meta l-kawża tkun taxxabli ad valorem.”

Jirriżulta pero' mill-atti²⁹ li r-Registratur erroneament applika l-artikolu 29 tat-Tariffa E u li permezz tagħha jingħataw nofs id-drittijiet stabbiliti fil-paragrafu 13 meta l-kawża tkun taxxabli ad valorem. Madankollu dan l-artikolu japplika biss f'każ ta' transazzjoni jew ċessjoni f'xi stadju ieħor tal-proċeduri wara li tibda l-kontestazzjoni iżda qabel is-smiġh tal-kawża, jew fil-każ ta' ammissjoni f'kull stadju qabel ma jibda s-smiġh tal-kawża. Kif ingħad pero', fil-kawża odjerna kien diġa laħaq beda s-smiġh tal-appell.

ii. Mill-kalkoli preżentati in atti ma jidhirx li r-Registratur intaxxa d-drittijiet professjonali fuq bażi *ad valorem* kif suppost kellu jkun fir-rigward tal-Prim Istanza.

Għalhekk l-ilment tal-atturi sejjer jintlaqa' limitament kif appena ngħad.

Il-bqija tal-eċċezzjonijiet tal-konvenuti sejr in jintlaqgħu ħlief safejn inkompatibbli ma' dak appena deċiż.

Għal dawn il-motivi l-Qorti taqta' u tiddeċiedi l-kawża billi –

1. Tilqa' l-ewwel talba attriċi kif dedotta;

²⁹ Fol 85 – workings tar-Registratur

2. Tilqa' limitament it-tieni talba billi filwaqt li tordna lir-Registratur biex jerga' johroġ taxxa fuq bażi *ad valorem* maħduma fuq is-somma totali ta' €182,410.43 (Lm78,308.80) kif għamel oriġinarjament, b'dana li l-intaxxar tad-drittijiet professjonali fl-istadju tal-prim istanza għandu jkun fuq bażi *ad valorem* filwaqt li l-intaxxar tad-drittijiet professjonali fl-istadju tal-appell għandu jkun ta' żewġ terzi skont l-artikolu 30 tat-Taxxa E;
3. Tilqa' l-eċċezzjonijiet tal-konvenut Registratur Qrati Ċivili u Tribunali hlief safejn inkompatibbli ma' dak appena deċiż;
4. Tiċhad l-ewwel tlett eċċezzjonijiet preliminari tal-konvenut Avv.Tonio Azzopardi noe bl-ispejjeż kontra tiegħu filwaqt li tilqa' l-bqija tal-eċċezzjonijiet tiegħu hlief safejn inkompatibbli ma' dak appena deċiż;
5. Tiċhad l-ewwel żewġ eċċezzjonijiet preliminari tas-soċjeta' G4S Security Services Ltd illum magħrufa bhala G4S Security Service (Malta) Ltd, bl-ispejjeż kontra tagħha filwaqt li tilqa' l-bqija tal-eċċezzjonijiet tiegħu hlief safejn inkompatibbli ma' dak appena deċiż;
6. Il-bqija tal-ispejjeż jinqasmu hekk – 4/5 l-atturi u 1/5 il-konvenut Registratur Qrati Ċivili u Tribunali.

Onor. Dr. Miriam Hayman LL.D.
Imħallef

Victor Deguara
Dep. Reg.